

हिन्दी प्रादेशिक समाचार

आकाशवाणी चंडीगढ़

(तिथि 03 फ़रवरी 2026, समय 18:10 (10 मिनट))

मुख्य समाचार

1. स्पेशल ओलिंपिक्स भारत एथलेटिक्स चैंपियनशिप आज रोहतक में शुरू हुई – मुख्यमंत्री नायब सिंह सैनी ने कहा, यह चैंपियनशिप भारत की विविधता में एकता और खेल भावना का अनूठा उदाहरण है।
2. हरियाणा के खेल मंत्री गौरव गौतम ने केन्द्रीय बजट में खेलों के लिए 33 प्रतिशत की बढ़ोतरी किए जाने पर केंद्र सरकार का आभार जताया ।
3. मुख्यमंत्री नायब सिंह सैनी ने महर्षि दयानंद यूनिवर्सिटी में महिला खेल छात्रावास के निर्माण का शिलान्यास किया ।
4. वित्त मंत्री निर्मला सीतारामन ने केन्द्रीय बजट में रेलवे के विकास के लिए हरियाणा को 3 हजार 5 सौ 66 करोड़ रुपए आवंटित किए ।
5. हरियाणा के राज्यपाल आशिम कुमार घोष ने गणतंत्र दिवस शिविर और परेड में शामिल होने वाले एन. सी. सी. कैडेटो को सम्मानित किया ।

मुख्यमंत्री नायब सैनी ने आज रोहतक के महर्षि दयानंद विश्वविद्यालय में स्पेशल ओलंपिक्स भारत एथलेटिक्स चैंपियनशिप का शुभारंभ किया। स्पेशल ओलंपिक्स भारत की राष्ट्रीय अध्यक्ष डॉ. मल्लिका नड्डा ने उद्घाटन समारोह की अध्यक्षता की जबकि हरियाणा के खेल राज्य मंत्री गौरव गौतम विशिष्ट अतिथि के तौर पर शामिल हुए।

7 फरवरी तक चलने वाली इस चैंपियनशिप में एथलेटिक्स की विभिन्न स्पर्धाएं होंगी।

समारोह के दौरान अपने संबोधन में मुख्यमंत्री नायब सिंह सैनी ने चैंपियनशिप में भाग ले रहे दिव्यांग खिलाड़ियों की हौसला अफजाई की। उन्होंने कहा कि स्पेशल ओलंपिक्स के जरिए नेतृत्व क्षमता का भी विकास होता है।

इस अवसर पर मुख्यमंत्री ने घोषणा की कि प्रदेश में सुगम्य दिव्यांग स्टेडियम का निर्माण किया जाएगा ।

डा. मल्लिका नड्डा ने हरियाणा सरकार की खेल नीति की सराहना की। साथ ही उन्होंने केंद्रीय बजट में दिव्यांग सशक्तिकरण व दिव्यांग कौशल योजना के लिए करोड़ों रुपए की राशि जारी करने पर प्रधानमंत्री नरेंद्र मोदी व वित्त मंत्री निर्मला सीतारमन का आभार जताया।

हरियाणा के खेल राज्य मंत्री गौरव गौतम ने कहा है कि स्पेशल ओलंपिक्स भारत एथलेटिक्स चैंपियनशिप यह सिर्फ चैंपियनशिप नहीं बल्कि मानवीय मूल्यों का उत्सव भी है। उन्होंने कहा कि हरियाणा सरकार ने मिशन ओलम्पिक 2036 विजयी भव योजना शुरू की है।

3- गौरव गौतम -24 सेकंड

उन्होंने केंद्रीय बजट में खेलों के लिए 33 प्रतिशत बढ़ोतरी किए जाने पर केंद्र सरकार का आभार जताया।

हरियाणा के मुख्यमंत्री नायब सिंह सैनी ने आज महर्षि दयानंद यूनिवर्सिटी के अभिलाषा कन्या छात्रावास परिसर में महिला खेल छात्रावास के निर्माण का शिलान्यास किया। इसकी क्षमता 150 छात्राओं की होगी । इस बहुमंजिला छात्रावास के निर्माण पर करीब 5 करोड़ रुपए की लागत आएगी। छात्रावास में दिव्यंगजनों के लिए बाधा - मुक्त वातावरण सुनिश्चित करने हेतु लिफ्ट की व्यवस्था भी की जाएगी।

इस अवसर पर मुख्यमंत्री नायब सैनी ने कहा की , यह छात्रावास महिला खिलाड़ियों को प्रशिक्षण और प्रतियोगिताओं के दौरान अनुकूल वातावरण प्रदान करेगा ।

प्रादेशिक सामाचार आकाशवाणी चंडीगढ़ से प्रसारित किए जा रहे हैं। हमारे बुलेटिनों और ताज़ा समाचारों के लिए आप हमारी वेबसाइट newsonair.gov.in पर लॉग- इन कर सकते हैं।

यह समाचार हमारे यू- ट्यूब चैनल और एक्स हैंडल Akashvani News Chandigarh पर भी उपलब्ध हैं।

वित्त मंत्री निर्मला सीतारमण ने वित्त वर्ष 2026-27 के बजट में पंजाब व हरियाणा में रेलवे के विकास के लिए अलग से पर्याप्त बजट दिया है।

अंबाला रेल मंडल प्रबंधक विनोद भाटिया ने बताया कि आवंटित बजट से नई रेलगाड़ियों के संचालन और नए स्टेशनों के निर्माण का कार्य किया जाएगा

उन्होंने कहा कि चंडीगढ़ स्टेशन का काम भी तेजी से चल रहा है। जिसे पूरा करने में अभी लगभग 3 साल और लगेंगे। उन्होंने बताया कि हरियाणा में हाइड्रोजन ट्रेन का ट्रायल भी जल्द शुरू होगा।

हरियाणा के राज्यपाल, प्रो. आशिम कुमार घोष ने आज हरियाणा लोक भवन में एन. सी. सी. कैडेटों को सम्मानित किया और नई दिल्ली में आयोजित 77वें गणतंत्र दिवस परेड और गणतंत्र दिवस शिविर में उनके उत्कृष्ट प्रदर्शन के लिए उन्हें बधाई दी। कैडेटों ने शिविर में विभिन्न प्रतियोगिताओं में भाग लिया और कई पदक और ट्रॉफियों के साथ 17 एनसीसी निदेशालयों के बीच रनर अप ट्रॉफी हासिल की।

हरियाणा के राज्यपाल ने कहा कि कर्तव्य पथ पर मार्च करना संविधान, लोकतंत्र और राष्ट्रीय एकता के प्रति कैडेट की प्रतिबद्धता का प्रतीक है। उनका चयन उनके अनुशासन, चरित्र और समर्पण का एक वसीयतनामा है। एन. सी. सी. निदेशालय ने गणतंत्र दिवस शिविर के लिए 133 कैडेटों की एक मजबूत टुकड़ी भेजी थी, जिनमें से 29 हरियाणा के थे। इस अवसर पर एन. सी. सी. निदेशालय के अतिरिक्त महानिदेशक मेजर जनरल भरत मेहतानी और वरिष्ठ अधिकारी मौजूद रहे।

हरियाणा पशुपालन एवं डेयरी विभाग द्वारा 6 से 8 फरवरी तक कुरुक्षेत्र के मेला ग्राउंड में 41 वीं राज्य स्तरीय पशु प्रदर्शनी का आयोजन किया जाएगा। मेले का उद्घाटन कृषि एवं किसान कल्याण मंत्री श्याम सिंह राणा करेंगे।

आकाशवाणी से विशेष बातचीत में पशुधन विभाग के महानिदेशक डॉ प्रेम ने बताया कि इस प्रदर्शनी में पशुओं की 53 उत्कृष्ट नस्लों को देखने का मौका मिलेगा।

उन्होंने बताया कि उत्कृष्ट नस्लों में प्रथम, द्वितीय एवं तृतीय स्थान प्राप्त करने वाले पशुओं के पालकों को 2100 से 51000 रुपये तक का इनाम दिया जायेगा। कुल 50 लाख तक के इनाम दिए जाएंगे।

उन्होंने बताया कि पशुपालकों व किसानों को रोजाना 200 बसों द्वारा मेला गंतव्य पर लाया ले जाया जायेगा

सर्वोच्च न्यायालय ने आज कहा कि तकनीकी कंपनियां डेटा साझाकरण के नाम पर नागरिकों के निजता के अधिकार से खिलवाड़ नहीं कर सकतीं। भारतीय प्रतिस्पर्धा आयोग-सीसीआई के आदेश के खिलाफ मेटा और व्हाट्सएप की अपीलों की सुनवाई करते हुए सर्वोच्च न्यायालय ने उन को कड़ी फटकार लगाई।

आयोग ने उनकी निजता की नीति को लेकर 213 करोड़ रुपये से अधिक का जुर्माना लगाया था।

भिवानी जिले में गाँव घुसकानी के वीर शहीद कैप्टन ओ पी दलाल राजकीय उच्च विद्यालय की छात्रा कविता का चयन खेल प्रतियोगिता के लिए हरियाणा की सॉफ्ट बाल अन्डर -17 टीम में हुआ है । यह राष्ट्रीय प्रतियोगिता कल से 8 फरवरी तक छत्तीसगढ़ के बिलासपुर में आयोजित की जाएगी । विद्यालय के कोच विनोद पिकू ने बताया के इस प्रतियोगिता में हरियाणा राज्य की ओर से 16 लड़के एवं 16 लड़किया भाग लेंगी।
